

اقامتِ دین کی جدوجہد میں اخلاص

ڈاکٹر انیس احمد

تاریخ انسانی میں دعوت فکر و عمل دینے والی ہر تحریک جب تک اپنے مقصد اور ہدف کے بارے میں واضح تصور نہ رکھتی ہو، اپنی منزل کی طرف دامتاد سے سفر نہیں کر سکتی۔ مقصد اور منزل کے تعین کے ساتھ حکمت عملی اور نقہ عمل بھی یکساں اہمیت کا حال ہے۔ اگر منزل واضح ہو لیکن اُس تک پہنچنے کے ذرائع مناسب نہ رکھتے ہوں تو خلوص نیت اور دعاوں کے باوجود وہ تحریک اپنی مراد کو نہیں پہنچ سکتی۔

قرآن کی دعوت پر جو تحریک روزِ اول میں برپا ہوئی اس میں داعی اعظم صلی اللہ علیہ وسلم کے سامنے مقصد و منزل، حکمت عملی اور مدارج دعوت، ہر چیز واضح تھی اور آپ کے رفقاء کار صحابہ کرام رضوان اللہ علیہم اجمعین آپ کے ساتھ مکمل ہیں، قلبی اور عملی یگانگت رکھتے تھے۔ یہ قرآن کریم کی زبان میں سیسے پلاٹی ہوئی ایک دیوار اور کلامِ الہی کو تھاے ہوئے ایک ایسی جماعت تھی جس میں جذبات اتفاق و محبت و اخوت ہر ہر شریک سفر کے خون میں گردش کر رہے تھے۔ ایک لمحے کے لیے دیگر تحریکات پر نظر ڈالی جائے تو وہ تحریکات بھی جو اسلام مخالف ہوں جب تک ان میں بھی اپنے مقصد کا شعور، منزل کا تعین، حکمت عملی پر اتفاق نہ پایا جائے کبھی کامیاب نہیں ہو سکیں۔ معروف مثال اشتراکی تحریک کی ہے جس نے مادیت کو اپنا ایمان قرار دیتے ہوئے اشتراکی معاشرے کے تصور کو سامنے رکھتے ہوئے ایثار و فربانی اور اخلاص کے ساتھ مادی اور الحادی تحریک کے لیے اپناسب کچھ لگایا اور کچھ عرصے کے لیے اپنے مقاصد میں کامیاب ہو سکی۔

اقامتِ دین کے لیے جدوجہد کرنے والوں کے لیے مقصد و منزل کا نگاہوں کے سامنے

بالکل واقع ہونا اور پھر اس کی مناسبت سے حکمت عملی پر وثوق ہونا کامیابی کی بنیادی شرائط میں سے ہے۔ تحریک اسلامی کا مقصد و منزل خود قرآن کریم نے وضاحت سے مختصر ترین الفاظ میں بیان کر دیا اور صرف ایک لفظ میں تمام فکر کے خلاصے کو عبودیت کی اصطلاح میں سمودیا ہے، یعنی اللہ سبحانہ تعالیٰ کے عبد اور بندے کی حیثیت سے بندگی اور عبودیت کے ذریعے اس بندگی اور عبدیت کو اللہ کی زمین پر قائم کرنا، اسی کا نام اقامت دین ہے۔ سورہ حج میں اس مقصد کو چار نکات کی شکل میں تعلیم کیا گیا ہے:

الَّذِينَ إِنْ مَكَنُوهُمْ فِي الْأَرْضِ أَقَامُوا الصَّلَاةَ وَ أَتُوا الزَّكُوْهُ وَ أَمْرُوا
بِالْمَعْرُوفِ وَ نَهَا عَنِ الْمُنْكَرِ طَوْلِهِ عَاقِبَةُ الْأُمُورِ ۵ (الحج ۳۱:۲۲)

وہ لوگ ہیں جنہیں اگر ہم زمین میں اقتدار بخشنیں تو وہ نماز قائم کریں گے، زکوہ دیں گے، نیکی کا حکم دیں گے اور برائی سے منع کریں گے۔ اور تمام معاملات کا انعام کار اللہ کے ہاتھ میں ہے۔

یہاں اقامت دین کے حوالے سے جن چار امور کا ذکر کیا گیا ہے وہ ایک جامع نظام کے اجزاء ترکیبی ہیں۔ یہاں اقامت دین کے پہلے جزو، یعنی اقامت صلوٰۃ سے بات کا آغاز کیا گیا کہ جب تبدیلی اقتدار کے ذریعے اللہ کے بندوں کو اختیار و حکومت حاصل ہو تو پہلا کام نظام صلوٰۃ کا قائم کرنا ہے۔ یہ محض نماز پڑھ لینے کا نام نہیں ہے۔ اقامت صلوٰۃ کے لیے اولاً اللہ کی عظمت و کبریائی کے لیے اذان کے ذریعے جہاں تک انسان کی قدرت ہو، آواز بندکر کے اللہ کے بندوں کو یہ دعوت دینا مقصود ہے کہ جو کائنات اور انسان کا خالق و حاکم ہے اس کے انعام و اکرام کا شکر ادا کرنے کے لیے اس کے گھر کی طرف آؤ، اور قطار اندر قطار کھڑے ہو کر اس کے سامنے عاجزی کے ساتھ سرگوں اور سر بخود ہو کر اپنی بندگی اور اس کی حاکیت کا اقرار کرو کہ یہی نفس کی گمراہی، فاشی و برائی سے پچنے کا بہترین طریقہ ہے۔ نماز محض مسجد میں صفت بندی کے بعد رب کے حضور اظہار بندگی نہیں ہے بلکہ یہ اجتماعیت، اخوت، اتحاد، غیر طبقائی معاشرے کے قیام کی حکمت عملی اور ذریعہ ہے۔ اس لیے پہلی بات یہ سمجھائی گئی کہ حصول اقتدار کے ساتھ ہی اللہ کے شکر و احسان اور اپنی اطاعت و فرمان برداری کے اظہار کے لیے نظام صلوٰۃ کو اس کے تمام لوازمات کے ساتھ نافذ کیا جائے۔ یہ اقامت دین کا پہلا مطلب ہے۔

اس کے ساتھ مالی عبادت کو بھی لازم کر دیا گیا کہ اگر ایک بندہ واقعی اللہ کے لیے مغلص ہو جائے تو پھر اس کی عبادت نماز کی حد تک محدود نہیں رہ سکتی۔ اس کی معیشت اور مالی معاملات کو بھی بندگی رب کے اظہار کا ذریعہ بنتا ہو گا۔ چنانچہ اداگی زکوٰۃ کے نظام کے قیام کو دوسرا ذمہ داری قرار دیا گیا۔ ظاہر ہے جس طرح قیامِ صلوٰۃ کے لیے ایک باصلاحیت فرد کا انتخاب تعین بطور قائد و امام ضروری ہے، ایسے ہی زکوٰۃ کے جمع کرنے کے لیے مخصوصین زکوٰۃ کا تقرر اور پھر زکوٰۃ کی تقسیم کے لیے نظام بیت المال کا قیام لازم کی حیثیت رکھتا ہے۔ یہ بات بھی کسی تعارف کی محتاج نہیں کہ زکوٰۃ جس مال پر لی جائے گی اس کا خود حلال ہونا اور حلال ذریعے سے حاصل کیا جانا اولین شرط ہے۔ گویا زکوٰۃ مخفی ایک مقررہ شرح سے رقوم واجناس کی وصولی کا نام نہیں بلکہ پورے معاشی نظام کے اللہ تعالیٰ کے دیے ہوئے احکاماتِ حلال و حرام کے تابع ہونے کا نام ہے۔

اقامت دین کے ان دو بنیادی کاموں کے ساتھ دعوت کا تیرسا اور چوتھا نکتہ امر بالمعروف اور نهى عن المکر کا ہے، یعنی ہاتھ، زبان اور قلب تیوں کو بے یک وقت استعمال کرتے ہوئے اچھائی اور بھلائی کو پھیلانے اور قائم کرنے اور برائی، بغاؤت اور گمراہی کو منانا۔ قرآن کریم اور سنت مطہرہ نے اس سلسلے میں جو اصول دیا ہے وہ بہت سادہ سا ہے، یعنی بھلائی، اچھائی اور نیکی کے ذریعے برائی، گمراہی اور بدی کا منانا۔ نیکی، بحق اور صداقت کی اشاعت جوں جوں ہو گی گمراہی، برائی اور بغاؤت کم سے کم تر ہوتی چل جائے گی، کیوں کہ حق کے آنے کے بعد باطل کو جانا ہی پڑتا ہے اور باطل جانے کے لیے ہی بنا ہے۔

قرآن کریم کی اس آیت مبارکہ کی روشنی میں یہ بات کھل کر سامنے آ جاتی ہے کہ اقامت دین اُس نظام کے قیام کا نام ہے جس میں نہ صرف مراسمِ عبودیت بلکہ مال و دولت، معاشرت و سیاست اور زندگی کی ہر سرگرمی کو صرف اللہ رب العالمین کی خوشی اور رضا کا تابع کر دیا جائے۔ یہی اقامت دین کا مقصد ہے۔

● اخلاص نیت کی اہمیت: اقامت دین کی بنیاد بلکہ پہلی شرط اخلاص نیت ہے۔ اخلاص نیت کی اصطلاح کا مفہوم وہی ہے جو قرآن کریم کی سورہ الاحسان کا مرکزی مضمون ہے، یعنی توحید ذات و صفات کا تسلیم کرنا اور اپنی زندگی میں نافذ کرنا۔ اس کا اظہار اولاً آیہ کہہ کر کیا جاتا ہے

کہ اللہ سبحانہ و تعالیٰ احمد ہے، یعنی وہ محض عددی طور پر ایک نہیں ہے بلکہ وہ اپنی ذات میں صرف اور صرف ایک ہے۔ وہی اول و آخر ہے، نہ کوئی اس سے پہلے ہے نہ کوئی اس کے بعد ہے۔

دوسری بات جو سورۃ اخلاص میں سبحانی جا رہی ہے وہ اللہ تعالیٰ کا الصمد ہوتا ہے نہ کہ کسی کا محتاج ہوتا، جب کہ ہر ایک اس کا محتاج ہے اور اس کے حکم کے بغیر کوئی کام سرانجام نہیں دے سکتا۔ تیسری بات جو انسان کو تعلیم کی گئی ہے، یہ ہے کہ رب کریم وہ ہے جو اپنے وجود کے لیے کسی کا مرہون منت نہیں ہے۔ چوتھی بات یہ کہی جا رہی ہے کہ نہ وہ کسی اور کو اپنی ذات میں شریک کرتا ہے اور آخری بات یہ کہ وہ اپنی اس انفرادیت کی بنا پر ہر لحاظ اور ہر پہانے سے یکتا (احد) ہے۔

اس سورۃ مبارکہ کا نام الاعلام یہ ظاہر کرتا ہے کہ توحید خالص (اللہ کی ذات و صفات کے حوالے سے) کو زندگی میں نافذ کرنا اس کا علم حاصل کرنا اور اس کے مطالبات پر عمل کرنا گویا دین کا ایک تہائی اماثش ہے، جب کہ بقیہ دو تہائی کا تعلق بوت اور آخرت کے ساتھ ہے۔ اس سورۃ مبارکہ کے مضمون پر غور کیا جائے تو معلوم ہوتا ہے کہ اپنے تمام معاملات کو اللہ سبحانہ و تعالیٰ کے لیے خالص کر دیا ہی تو حیدر کی روح ہے۔

اخلاص کو سمجھنے کے لیے نہ صرف قرآن کی اس مختصر لیکن جامع سورت کے مضامین پر غور کرنا ضروری ہے بلکہ یہ بھی دیکھنا ہو گا کہ دیگر مقامات پر قرآن کریم اخلاص پر آمادہ کرنے اور اخلاص کے اختیار کرنے کا تذکرہ کس طرح کرتا ہے، مثلاً قرآن کا یہ کہنا کہ: ”(اے نبی) کو ہو میرے رب نے بالیقین مجھے سیدھا راستہ دکھا دیا ہے بالکل ٹھیک دین جس میں کوئی ٹیڑہ نہیں۔ ابراہیم کا طریقہ جسے یکسو ہو کر اُس نے اختیار کیا تھا اور وہ مشرکوں میں سے نہ تھا۔ کہو، میری نماز، میرے تمام مراسم عبودیت، میرا جینا اور میرا مناسب کچھ اللہ رب العالمین کے لیے ہے جس کا کوئی شریک نہیں۔ اسی کا مجھے حکم دیا گیا ہے اور سب سے پہلے سر اطاعت جھکانے والا میں ہوں۔“

(الانعام ۶-۱۶۲)

یہاں بھی قرآن کریم اپنے تمام اعمال کو اللہ رب العالمین جل جلالہ کے لیے خالص کر دینے کو اخلاص کا ثبوت قرار دیا ہے۔ بھی اخلاصِ عمل ہے جو انسان کو آخر کار دنیا اور آخرت میں کامیابی سے ہم کنار کرتا ہے۔ اخلاص نیت میں یہ بات بھی شامل ہے، جو کام بھی کیا جا رہا ہے اس کا

محک اور سبب کیا ہے۔ مشہور حدیث جس کے راوی حضرت عمر بن خطاب ہیں اور جو اکثر افراد کی زبانوں پر رہتی ہے، اس بات کو دو مثالوں کی مدد سے واضح کرتی ہے۔

• حضرت عمر بن خطاب سے روایت ہے کہ رسول اللہ صلی اللہ علیہ وسلم نے فرمایا: ”اعمال کا دار و مدار صرف نیت پر ہے اور آدمی کو وہی کچھ ملے گا جس کی اس نے نیت کی ہوگی تو (مثلاً) جس نے اللہ و رسول کے لیے ہجرت کی ہوگی واقعی ہجرت اللہ اور اس کے رسول کی طرف ہوگی۔ اور جس کی ہجرت دنیا حاصل کرنے یا کسی عورت سے شادی کرنے کے لیے ہوگی تو اس کی ہجرت دنیا کے لیے یا عورت کے لیے ہی شمار ہوگی۔“ (تفہیم علیہ)

یہاں یہ بات واضح طور پر سمجھا دی گئی کہ اگر ایک شخص ہجرت جیسے عظیم کام کو کرتا ہے جس کا مطلب یہ ہے کہ وہ اپنے آبائی گھر کو، اپنے دوستوں اور اعزہ کو، اپنے کار و بار حیات کو، اپنی جا سے پیدائش کو، ان تمام یادوں کو جو اس کی زندگی سے وابستہ ہیں، ترک کر کے ایک دوسرے مقام پر نقل مکانی کرتا ہے اور اس کا مقصد اللہ کے دین کی سر بلندی، اس کی اور صرف اس کی بندگی اور اس کے دین پر کمل آزادی سے عمل کرنا ہے، تو یہ ہجرت اللہ کے لیے ہے اور اس کا بڑا اجر ہے۔ لیکن اگر بظاہر تو وہ ایسی ہجرت کر رہا ہو لیکن دل میں نیت یہ ہو کہ اس طرح اسے کسی مومنہ سے شادی کا موقع بھی مل جائیگا تو پھر یہ ہجرت اس خاتون کے لیے ہے، اللہ کے لیے نہیں ہے۔ اخلاص نیت سے ہجرت وہی ہوگی جس میں صرف رضاۓ الہی مقصود ہو، چاہے ہجرت کے بعد اللہ کی طرف سے ایک فضل و انعام کے طور پر اسے کسی مومنہ سے شادی کا موقع مل جائے۔

ایک دوسری حدیث میں اسی بات کو چارائیے نیک کاموں کے حوالے سے بیان کیا گیا ہے جن میں سے ہر ایک بجائے خود ایک نیکی کا کام ہے، عظمت کا کام ہے لیکن اگر اس کام کی نیت جو سب سے مخفی ہے لیکن عالم الغیب والشهادہ سے مخفی نہیں کچھ اور ہوتا پھر بعض قابل تعریف عظیم کام بھی نہ صرف اپنا اجر کو بیٹھتے ہیں بلکہ شدید سزا کی جانب لے جاتے ہیں۔

• حضرت ابو ہریرہؓ نے کہا، میں نے حضور صلی اللہ علیہ وسلم کو یہ فرماتے سنا کہ: ”قیامت کے دن سب سے پہلے ایک ایسے شخص کے خلاف فیصلہ سنایا جائے گا جس نے شہادت پائی ہوگی۔ اسے خدا کی عدالت میں حاضر کیا جائے گا۔ پھر خدا اسے اپنی سب نعمتیں یاد دلانے گا اور وہ انھیں

تلیم کر لے گا۔ تب پوچھے گا کہ ”تونے میری نعمتیں پا کر کیا کام کیے؟“ وہ عرض کرے گا کہ ”میں نے تیری خوش نودی کی خاطر (تیرے دین سے لڑنے والوں کے خلاف) جنگ کی، یہاں تک کہ میں نے اپنی جان دے دی۔“

خدا اس سے کہے گا: ”تونے یہ بات غلط کی کہ میری خاطر جنگ کی، تو نے تو صرف اس لیے جنگ کی (اور جاں بازی دکھائی) کہ لوگ تجھے جری اور بہادر کہیں۔ سو دنیا میں تجھے اس کا صلہ مل گیا۔ پھر حکم ہو گا کہ اس کو منہ کے بل گھنیتے لے جاؤ اور جہنم میں ڈال دو۔“ چنانچہ اسے جہنم میں ڈال دیا جائے گا۔

پھر ایک دوسرا شخص خدا کی عدالت میں پیش کیا جائے گا جو دین کا عالم و معلم ہو گا۔ اسے خدا اپنی نعمتیں یاد دلانے کا اور وہ انھیں تسلیم کرے گا۔ تب اس سے کہے گا: ”ان نعمتوں کو پا کر تو نے کیا عمل کیے؟“ وہ عرض کرے گا: ”خدایا میں نے تیری خاطر تیرا دین سیکھا اور تیری خاطر دوسروں کو اس کی تعلیم دی، اور تیری خاطر قرآن مجید پڑھا۔“

اللہ تعالیٰ فرمائے گا: ”تم نے جھوٹ کہا، تم نے تو اس لیے علم سیکھا تھا کہ لوگ تمھیں عالم کہیں، اور قرآن اس غرض سے تم نے پڑھا تھا کہ لوگ تمھیں قرآن کا جاننے والا کہیں، تو تمھیں دنیا میں اس کا صدر مل گیا۔ پھر حکم ہو گا کہ اس کو چہرے کے بل گھنیتے ہوئے لے جاؤ اور جہنم میں پھیک دو۔“ چنانچہ اسے گھنیتے ہوئے لے جا کر جہنم میں پھینک دیا جائے گا۔

تیرا آدمی وہ ہو گا جس کو اللہ نے دنیا میں کشادگی بخشی تھی اور ہر قسم کی دولت سے نوازا تھا۔ ایسے شخص کو خدا کی جانب میں پیش کیا جائے گا اور وہ اسے اپنی سب نعمتیں بتائے گا اور وہ ساری نعمتوں کا اقرار کرے گا کہ ہاں، یہ سب نعمتیں اسے دی گئی تھیں۔ تب اس سے اس کا رب پوچھے گا: ”میری نعمتوں کو پا کر تو نے کیا کام کیے؟“ وہ جواب میں عرض کرے گا: ”جن جن راستوں میں خرچ کرنا تیرے زد دیک پسندیدہ تھا، ان سب راستوں میں میں نے تیری خوش نودی کے لیے خرچ کیا۔“

اللہ تعالیٰ فرمائے گا: ”جھوٹ کہا، تو نے یہ سارا مال اس لیے لٹایا تھا کہ لوگ تجھے بخی کہیں، سو یہ لقب دنیا میں مل گیا۔ پھر حکم ہو گا کہ اس کو چہرے کے بل گھنیتے ہوئے لے جاؤ اور آگ میں ڈال دو۔“ چنانچہ اسے لے جا کر آگ میں ڈال دیا جائے گا۔ (مسلم)

بھرتوں اور جہاد کا تحریک اسلامی کی دعوت کے ساتھ ایک اندر ورنی اور قلبی تعلق ہے۔ اقامتِ دین کی دعوت انفرادی اور اجتماعی معاملات میں جاہلی رسم و رواج سے اسلام کی آفاقتی تعلیمات کی طرف بھرتوں کی دعوت ہے۔ یہ وطیت، لسانیت، علاقائیت، نفس پرستی کی برائیوں سے اخوتِ اسلامی، یک جہتی اور مکمل طور پر بندگی رب کی طرف بھرتوں کی دعوت ہے۔ ایک کارکن کے ذاتی معاملات ہوں یا معاشرتی اور معاشرتی معاملات، اسے ہر عمل کو یہ دیکھ کر جانچنا ہوتا ہے کہ اس کام میں مقصود اللہ سبحانہ و تعالیٰ کی رضا ہے یا کسی فرد کی خوشی کا داخل ہے۔ کیا اطاعتِ الہی مقصود ہے یا کسی ذمہ دار کو اپنی وفاداری کا لیقین دلانا مقصود ہے۔ گویا یہ ایک مسلسل بھرتوں کی دعوت ہے جس میں فکری طور پر اور عملی طور پر ہر عمل کے لیے رضاۓ الہی کو معیار بنانا کریے طے کرنا ہوتا ہے کہ جو کام بھی کیا جا رہا ہے اس کا رُخ اور سمت کس طرف ہے، جاہلی روایات کی طرف یا اسلام کی تعلیمات کی طرف۔ وہ عمل جو بھرتوں کے طور پر کیا جاتا ہے بیک وقت ایک جہادی عمل بھی ہے۔ یہ جہاد فکری ہے، شعوری ہے، عملی ہے اور ہر لمحہ واقع ہوتا ہے۔ یہاں معمولی سے معمولی بات ہو یا بڑے سے بڑا مسئلہ، نفس، مفاد اور تعلقات سے بلند ہو کر یہ طے کرنا ہوتا ہے کہ رب کو خوش کرنے کے لیے ایک کام کو کس طرح کیا جائے۔ اس عمل میں اگر رفقاء کا را اور ذمہ داران سے اختلاف کرنا ہو تو اس میں بغیر کسی مذاہنت کے قرآن و سنت کے اصولوں کی بنیاد پر ایک موقف اختیار کرنا پڑتا ہے۔ یہ جہاد تنگ نظری کے خلاف، خود رائی کے خلاف اور ان تمام تصویرات کے خلاف عمل میں آتا ہے جو تحریک کے مقابلے میں فرد کو اپنے فائدے کی طرف بلا تے ہیں۔

ان احادیث کی روشنی میں اخلاص نیت کا مفہوم یہ نظر آتا ہے کہ ایک کارکن اپنے تمام رشتتوں، تعلقات اور معاملات کو جب صرف اور صرف رب العالمین کے لیے خالص کر لے، صرف اُس سے جڑ جائے تو وہ اللہ کا خالص بندہ ہے جسے قرآن مُحْلِّصِينَ لَهُ الْدِيْنُ (آلہ بنیہ ۹۸:۵) سے تعجیر کرتا ہے، اور جن کے بارے میں یہ وعدہ کرتا ہے کہ اللہ ان سے راضی اور وہ اللہ سے راضی۔

• تحریک کئے لمبے اہمیت: تحریک کے حوالے سے یہاں یہ بات خاص طور پر قابل غور ہے۔ تحریک اسلامی انسانوں کی ایک تحریک ہے اور اس بنابر ہماری محدود عقل، محدود تجربہ اور بعض اوقات برس ہا برس کی عادتیں اور طبیعت کی افادات یہ احساس دلاتی ہے کہ اگر میں نے یہ

ذمہ داری احسن طور پر ادا کی تو مجھے تعریف کی نگاہ سے دیکھا جائے گا، اگر کسی مظاہرے میں سب سے آگے رہا تو میرے جوش و جذبے اور قربانی کی بنا پر مجھ پر زیادہ اعتماد کیا جائے گا، میں قائدین کی نگاہ میں زیادہ مقرب ہو جاؤں گا وغیرہ۔ یہ سب انسانی جذبات ہیں اور وہ نفس جو پلٹ پلٹ کر ہمیں گراہ کرنا چاہتا ہے، اس کے مقابلے میں نفس امارہ سے بچتے ہوئے (یوسف: ۵۳: ۱۲)، اور نفس لومام (قیامہ ۷۵: ۲۰) کی تاکید کو محسوس کرتے ہوئے، ضمیر کی آواز پر بلیک کہتے ہوئے اپنے آپ کو صرف ربِ کریم کی پناہ میں دے کر سکون واطمیان، اور نفسِ مطمئنة (الفجر ۳۰: ۲۷) کا حصول ہی اخلاص نیت ہے۔

جس نے یہ اخلاص نیت اختیار کیا اس کی وضع قطع اور شکل جیسی بھی ہو، اللہ سبحانہ و تعالیٰ اس کے قلب اور خلوص کو دیکھ کر بہترین اجر سے نوازتا ہے۔ حضرت ابو ہریرہؓ سے مردی ہے انہوں نے کہا: فرمایا رسول اللہؐ نے: ”اللہ تمہاری شکل و صورت اور تمہارے مال کو نہ دیکھے گا بلکہ تمہارے دلوں کو اور تمہارے اعمال کو دیکھے گا، (مسلم، کتاب البر والصلۃ والاًداب باب ۱۰، حدیث ۲۵۲۳)۔ اخلاص نیت کے حوالے سے ایک اور حدیث یہ واضح کرتی ہے کہ اگر ایک کام صرف اللہ کے لیے کیا گیا اور اس میں کہیں آس پاس بھی یہ خیال ذہن میں نہ تھا کہ اس کا کوئی فائدہ کام کرنے والے کے کسی عزیز کو پہنچ اور اتفاقاً اس عمل کے نتیجے میں اس کے اپنے کسی عزیزِ حق کے اپنی اولاد کو اس کا فائدہ پہنچ جائے، جب بھی اس عمل کی صداقت، قبولیت اور خلوص میں فرق واقع نہ ہوگا کیونکہ صدقی دل سے کیا گیا عمل اللہ تعالیٰ کے ہاں مطلوب و مقصود ہے۔

حضرت معنؓ بیان کرتے ہیں کہ میرے والدابی زید نے صدقے کے لیے چند دینار نکالے اور انھیں مسجد میں بیٹھے ایک فرد کے پاس رکھ دیا۔ میں نے آ کر ان دیناروں کو اٹھالیا، لے کر (گھر) کے پاس آیا تو انہوں نے کہا: اللہ کی قسم! میں نے تجھے دینے کا ارادہ کیا تو نہیں تھا۔ میں اس باہمی چپکش کا مقدمہ رسول کریم صلی اللہ علیہ وسلم کے پاس لے گیا تو فرمایا: اے زید! جس کی تو نے نیت کی تجھے اس کا اجل جل گیا اور اے معن! تو نے لیا وہ تیرا ہو گیا۔ (بخاری، کتاب الزکوة، باب ۱۵، حدیث ۱۳۲۲، عن معن)

یہ حدیث قرآن کریم کی اُس آیت کی تصدیق کرتی ہے جس میں قربانی کے گوشت کے

حوالے سے کہا گیا ہے کہ اللہ کو نیت پہنچتی ہے نہ کہ گوشٹ۔ اخلاص نیت کا اجر نہ صرف اللہ سبحانہ و تعالیٰ کے ہاں محفوظ ہے بلکہ بعض اوقات اس دنیا میں بھی اللہ تعالیٰ اخلاص نیت کے اجر سے نواز دیتا ہے۔ بخاری میں کتاب الجہاد میں ایک حدیث (۲۸۳۹) میں یہ بات کہی گئی ہے کہ ایک غزوہ کے موقع پر بعض ایسے اصحاب جو خلوص نیت سے جہاد میں شامل ہوتا چاہتے تھے کسی بنا پر شریک نہ ہو سکتے تو خاتم النبیین صلی اللہ علیہ وسلم نے فرمایا: "ہم نے جو بھی گھٹائی یا وادی عبور کی ہے اس میں وہ بھی ہمارے ساتھ ہیں، یعنی انہیں بھی جہاد کا اجر ملے گا۔"

ان احادیث میں غور کرنے اور اپنا احتساب کرنے کے لیے انہائی قسمی رہنمائی ہے۔ ہمیں اس بات پر غور کرنے کی ضرورت ہے کہ ہمارا تنظیم کاموں میں شامل ہوتا کیا اللہ، اس کے رسول اور ان دونوں کی پیروی کرنے والے اولی الامر کی اطاعت کے جذبے کی بنا پر ہے، یا اس میں دیگر جذبات شامل ہیں؟ اگر ہمارا کسی ریلی میں آتا، کسی اجتماع میں شرکت کرنا، کسی کام کی ذمہ داری کو ادا کرنا محض عمود و نمائش کی غرض سے ہوا تو پھر اس سے زیادہ گھٹائے کا سودا اور کوئی نہیں ہو سکتا۔ ہاں، اگر ہماری نماز، ہماری قربانی، ہماری وقت، ہماری صلاحیت، ہماری تمام قوتوں کا استعمال صرف اور صرف اللہ تعالیٰ کے لیے خالص ہے اور اسی کی رضا اسی کے دین کی اقامت کے لیے ہے تو پھر اس کا وعدہ ازل سے ابد تک صرف سچائی کے سوا اور کچھ نہیں۔ وہ اپنا وعدہ ہمیشہ پورا کرتا ہے اور جب بھی کوئی اللہ کا بندہ یہ کہتا ہے کہ اللہ اس کا رب ہے اور پھر وہ اس پر استقامت اختیار کر لیتا ہے تو رب کریم ان دیکھی غبی قوتوں سے اس کی تائید و توثیق کرتا ہے اور اس کے لیے اجر و نجات کو لازم کر دیتا ہے۔ وہ بلاشبہ دلوں کے حال کو جانتے والا، دلوں پر گرفت رکھنے والا اور دلوں کے اخلاص کی بنا پر اپنے بندوں کو اپنی وسیع رحمت میں لے لینے والا ہے۔